

మ ర ను ని షి

జనరల్ హాస్పిటల్ మాన్యుయరీ రూమ్లో ఎటాప్స్
జరుగుతోంది. పాథాలజీ ప్రొఫెసర్ శ్రీధర్ చకచక బండిని
డిసెక్ చేసివేస్తూ తాను గమనిస్తున్న అంశాన్ని చుట్టూ
గుమిగూడివున్న విద్యార్థులకు మహోత్సాహంగా చెప్పుకు పోతు
న్నాడు. ఆనాటి అసిస్టెంట్ పాత నిర్వహిస్తున్న ఓ విద్యా
ర్థిని గబగబ నోట్స్ రాసేస్తోంది.

“చూడండి, ఈ ఏంటీబయాటిక్ ఎరలో సిఫిలిస్
యింతగా జీర్ణించుకుపోయిన కేసులు అరుదు, అపూర్వం
కూడా. ఈ కిడ్నీమీద చూడండి, ఎలా పేచెస్ ఏర్ప
డాయో. మీరందరూ ఫీలవ్వండి — కన్సిస్టెన్సీ ఎంత
ఫరమ్ గావుందో. ఏ సే యిటిజ్ వుడ్ హార్ట్ ఇదిగో
లివర్ బ్రెయిన్ యుటిరస్ యు ఫీల్ ది లింఫ్
గ్లాండ్స్ హీయర్, టిఫికల్ షాట్ ఎపియరెన్స్ వాట్ ఎ
నండర్ ఫుల్ టెరిషియరీ స్టేజ్ యిటిజ్ ?”

మరో గంటకి ఎటాప్స్ పూర్తయింది. తాను జాగ్ర
త్తుగా బయటకు తీసిన శరీర భాగాలన్నీ బాక్సులో భద్రంచేసి
మ్యూజియంలో ఎరేంజ్ చేయమని అసిస్టెంట్లకి పురమాయించి,

వాష్ బేసిన్ : దగ్గర శుభ్రంగా చేతులు వాష్ చేసుకుని బయటికి వచ్చాడు శ్రీధర్.

మార్చ్యుయరీ బయట, కాపౌండ్ లో ఆ చనిపోయిన స్త్రీ తాలూకు మనుషులు కాబోలు - అయిదారుగురు చెట్ల క్రింద కూర్చుని కనబడ్డారు. 'ఆ శవంకోసం కాబోలు' అనుకున్నాడు శ్రీధర్, అదిప్పుడు మోసుకుపోయి స్మశానంలో భూపతనం చేస్తేనేగాని యీ అమాయక మానవులకూ, ఆ చనిపోయిన మనిషి తాలూకూ ఆత్మకూ శాంతి లభించదు కాబోలు. వింత మానవులు. అయినా ఆ దేహంలోని సారమంతా తనే లాగేశాడు. అవి తన మ్యూజియంలో భద్రపరచబడి వుంటాయి, ఎందుకూ పనికిరాని మిగతా డొల్లనే వాళ్ళు కర్మాదులకు వినియోగించుకోవాలి.

అతను దేమున్నే నమ్మడు. మూఢనమ్మకాల నేమీ దరికి చేరనివ్వడు. చాదస్తాలకూ, ఛాందస భావాలకూ సంబంధించిన ఏ కిరణ లేశమూ అతనిపై ప్రసరించదు. ఎటాచ్ మెంట్స్ అంటారే - ఆతను వాటికి అతీతుడు.

తన గదికి వచ్చి మరోసారి శుభ్రంగా చేతులు కడుక్కుని భోజనం చేద్దామని క్యారియర్ విప్పబోతున్నాడు.

ఇంతలో బల్లమీద ఫోన్ మ్రోగింది. వెళ్ళి రిసీవర్ అందుకున్నాడు.

అవతలి కంఠం డాక్టర్ రమది. "డాక్టర్, కంఠగ్రాంట్యు లేషన్స్" అన్నదామె.

"ఏమో:"

“నేను శ్రీదేవిని ఎగ్జామిన్ చేశాను. పీ యిజ్ ప్రెస్నెంట్ ప్రైమ్ కదా. అందులో వీక్ గా వున్నా రామె. నుంచి ఫుడ్ ఇస్తూ జాగ్రత్తగా వుండాలి నా దగ్గరకు శ్రీదేవి వచ్చినట్లు మీకు తెలీదు కదూ ! తను అనుమానిస్తున్నారట - వచ్చి పరీక్ష చెయ్యమన్నారు.... థర్డు మన్ ...”

అతని చెవులు పని చేయటం మానేశాయి. క్షణంలో అతన్ని వెయ్యి భయాలు చుట్టుముట్టాయి. రిసీవర్ పట్టుకున్న చెయ్యి కంపిస్తోంది. “మై గాడ్ !” అనుకున్నాడు అప్రతిభుడై.

కారు పోర్టికోలో ఆపి, ఎదురుగా వస్తున్న శ్రీదేవి వంక చూడకుండా మానంగా గదిలోకి వెళ్ళి సోఫాలో కూలబడ్డాడు శ్రీధర్.

అతనలా చేస్తాడని ఆమె ముందే వ్రాహించి వుంటుంది. ఒక నిమిషం మెదలకుండా వూరుకొని, తరువాత నమ్మదిగా అతని వెనక్కి వచ్చి నిలబడింది. “ఈ వార్త మీలో కలవరపాటు కలిగించింది కదూ !”

అతను తల త్రిప్పి ఆమె వంక భావశూన్యంగా చూశాడు. అతని చూపులు ఎప్పుడూ అంతే. ఎప్పుడో కాని అది భావస్ఫోరకంగా వుండవు.

“కూర్చో చెబుతాను” అన్నాడు మొదట. భార్యను శాంతిపర్చాలనే ఉద్దేశంతో.

“ఫర్వాలేదు, చెప్పండి” అంది నిలబడే.

“అలాకాదు, కూర్చో.”

శ్రీదేవి ఎదురుగావున్న సోఫాలో ఆసీనురాలై ప్రశ్నార్థకంగా చూసింది.

“చూడు శ్రీదేవి!” సానునయంగా ప్రారంభించాడు ఆమె పెనిమిటి, మెడికల్ కాలేజీలో ఫ్రాఫెసర్, భౌతికవాది అయిన శ్రీధర్. “నేను చెప్పే విషయాలువిని కలతపడకు. మన వివాహం జరిగి అయిదేళ్ళయింది. అందులో రెండు సంవత్సరాలు నావిదేశ పర్యటనలో గడిచిపోయింది. వృత్తి రీత్యా తొందరగానూ, దాంపత్యరీత్యా ఆలశ్యంగానూ ప్రకాశించసాగిన జీవితాలు మనవి. ఇంకో రెండేళ్ళలో నేను మళ్ళీ స్టేట్స్ కి పోవాల్సివుంది. ఈసారి నాతోపాటు నువ్వు వుంటావు శ్రీదేవి! నాకు యింతవరకూ సంతానేచ్చ కలగలేదు. దానివల్ల అనిర్వచనీయమైన ఆనందం వూడిపడుతుందనిగానీ, ఏదో సాధించగలుగుతామని గానీ భ్రమలేదు నాకు. ఈ తాపత్రయం నాకయిష్టం. ఈ బాదరబందీ యిప్పుడో పెద్ద అడ్డంకి. మనిమేం వృద్ధులమైపోలేదు. ఒక్క ప్రశ్న అడుగుతాను. ఈ హేపీనెస్ నశించిపోవటం నీ కంఠ యిష్టమా?”

శ్రీదేవి కష్టమీద నిట్టూర్పు అణచుకుంది. అతని మాటలు విన్నాక ఆమె హృదయ క్షేత్రంలో రెండు ప్రశ్నలు ఉదయించాయి. ఒకటి - ఏది హేపీనెస్ ?

రెండవది - అతని దంతా యిప్పుడు ఏమిటికి చెప్పుతున్నాడు? అంటే యిప్పుడు, వ్యవహారం చెయ్యి దాటి పోయాక.

‘అంతా విన్నావుగా’ అన్నట్లుచూసి “ ఏమంటావు చెప్ప” అన్నాడు చివరికి ప్రొఫెసర్.

ఆమె ఎలాగో నవ్వగలిగింది. “బలేవారే, అనేందు కేముందిక ?”

“ఏమీ లేదా ?” అన్నాడతను నిస్పృహగా.

“ఉహు.”

అతను చేతులు నలుపుకుని “యింతలో యింత ఉప వ్రవం ముంచుకొస్తుందనుకోలేదు” అని గొణుక్కున్నాడు. అంత విపరీత పరిస్థితిలోనూ వచ్చిన నవ్వాపుకుని ఆమె మెల్లిగా లేచి అతని ప్రక్కకి వచ్చి కూర్చుంది. కాస్త అనునయించాలని “చూడండి మీరు” అంటూ భుజంమీద చెయ్యి వేసింది.

అత నామెవైపు ముఖం త్రిప్పాడు. అదే భావశూన్య మైనచూపు నిశ్చలమైన కంఠంతో అన్నాడు: “ఈ మమతలూ మమకారాలూ, తాపత్రయాలూ నా తత్వానికి సరిపడవు శ్రీదేవి! నాకు కావలసిందల్లా సూతైన జీవితం. అది నా చెప్పచేతల్లో వుండి, నేననుకున్న మలుపులే తిరగాలి. ఆకస్మిక సంఘటనలూ, బలవంతపు బంధనలూ నా కప్రీతికరం. నేను సిగ్గు తెలుసు. విరహాలూ, ఒకరంటే ఒకరు పడిచావటం, పటాలుమని ప్రేమ బహిరంగంగా బద్ధలుకావటం, అణువులో అణువు అనీ, రక్తంలో రక్తమని, మన తాలూకు మాంస ఖండమనీ బలహీనతలు పునాదివేసుకుని, ప్రవేశ్యని పాతుకుంటూ బలంగా పెరగటం, జీవిత వికాసానికవి ప్రతిబంధకం కావటం,

నాకు సరిపడదు. ఈ భూమ్మీద అన్నిటికంటే బలమైనది యీ బలహీనతే. ఇది యంత్రయుగం. విజ్ఞానం విప్లవ రూపం ధరిస్తున్న కాలం. మేధస్సు రబ్బరులా నాగాలిగాని తాడులా తెగిపోకూడదు శ్రీ దేవీ.”

ఎంత నిగ్రహించుకుందామన్నా ఆమె కన్నీటిని ఆపుకో లేకపోయింది. తరతరాల, అక్షరాలా లిఖించగలిగే ఆ బరువైన నీటి బిందువులు, మృదువైన చెంపలమీద భారంగా జారి, మచ్చలేని ఆమె కంఠసీమ మీద మచ్చలుగా ఏర్పడుతున్నాయి.

“ఏడ్చేవాళ్ళంటే నాకు మహాచిత్రం !”

“మీరు కఠినులు” అందామె గద్దదిక కంఠంతో, కొంచం కోపంగా.

“బహుశా నిజమే” అంటూ లేచి నిలబడ్డాడు. ఇంటికి వచ్చాక అతను బట్టలైనా మార్చుకోలేదు. అలవాటు ప్రకారం కాఫీ అయినా తీసుకోలేదు. మెల్లగా కదిలి, కారిడర్ లోకి వెళ్ళి బయటకు చూస్తూ సిగిరెట్టు వెలిగించాడు.

“ఈ కఠినత్వమే నాకు మేలు చేసిందేమో. అందుకే ఈ వయస్సులోనే ప్రొఫెసర్ ని కాగలిగానేమో ! ప్రేమ అనే వ్యామోహాన్ని నేను కఠినంగా ఎదిరించలేక పోయివుంటే మామూలు గ్రాడ్యుయేటుగా మిగిలిపోయేవాణ్ణి. నిజం నీకు తెలుసు.”

ఆమె ఏమీ నమాధానం చెప్పలేదు. ఆ నిశ్శబ్ద వాహినిలో ఆమె సన్ననిరోదన తరంగ నాదంలా వినవచ్చింది.

చలికాలం. దక్షిణ దిక్కునుండి వుండి వుండి శీతల వాయువులు వీస్తున్నాయి. భూమి ఆకాశం ఎప్పుడో చల్ల బడాయి. నెమ్మది నెమ్మదిగా చీకటి ఛాయలు పృథ్విమీద చోటుచేసుకుంటున్నాయి. ప్రొఫెసర్ గారి బంగళాముందున్న చిన్నితోటలోని గుల్షప్, లిల్లీ, చెంగల్వ, మాలతి, సన్నజాజి తీగల పొదలమీదనుండి కమ్మని పరిమళాలు వ్యాపిస్తున్నాయి. అతను నిలబడిన ప్రదేశానికి దాపునే వున్న యూకలిప్టస్, కర్పూర వృక్షాలు మృదు సుగంధాన్ని విరజిమ్ముతున్నవి. స్టానరాబాద్ మార్కెట్ పల్లిలో, ఏకాంత ప్రదేశంలో అతను ముచ్చటపడి కట్టించుకున్న బంగళా అది. ముద్దుల మాట గట్టోటా, అందులోని రకరకాల పుష్పసముదాయాలూ సెంటిమెంట్స్ కు బానిస అయిన శ్రీదేవి కృషి ప్రొఫెసర్ శ్రీధర్ శవాలతో, శవాల తాలూకు మాంస ఖండాలతో, మైక్రోస్కోప్ లతో మాట్లాడినట్టుగా పువ్వులతో, మొక్కలతో మాట్లాడలేడు. వాటి సౌందర్యం, సౌరభం అతని నేతలనూ, ప్రూణేంద్రియాన్నీ బొత్తిగా ఆకట్టుకోలేవు. ఇటుక, సిమెంటులతో చేసి, మొజాక్ ఫ్లోరింగ్ తో నింపేసిన బంగళాను మాత్రం నీట్ గా వుంచటంలో అతను దిట్ట.

కాసేపటికి సిగిరెట్ అవతలకు విసిరేస్తూ, వెనక్కుతిర క్కుండానే అతనన్నాడు! "సాధన నా పరమలక్ష్యం. ఆ శిఖి రాగ అవరోహణలో యిటువంటి చిన్న చిన్న అవరోధాలు టూమ్రొమొలలాంటివి. అవలీలగా దాటేయవచ్చు, నేను చెప్పి నట్లు నడుచుకుంటే నెలతప్పింది నీకు. అంతేగా — నీ ఆరో

గ్యమూ మంచిదికాదు. నువ్వు ఎంతవరకూ బర్త్ ఇవ్వగలవో నాకు అనుమానమే ఒక పసిగందుకోసం నీ ప్రాణానికి అపాయం తెచ్చుకోవటం మియర్ ఫూలిష్ నెస్ చెప్పేది అర్థంచేసుకో. ప్రస్తుత పరిస్థితుల్లో యిదినాకు యిష్టంలేదు. సమయం మించి పోలేదు నేను డాక్టర్ని. దీన్నాపుచేయటం అసాధ్యమైన సంగతేంకాదు.”

ఒక్క నిమిషం.... కాదు.... ఒక్క ఊణం నిప్పులు చెల రేగే నిశ్శబ్దం. భూకంపానికి ముందు, మహా సముద్రం - అల్పపు ప్రపంచాన్ని కబళించేముందు, అగ్నిపర్వతం పతాలు మని బ్రద్దలై లావాను గుమ్మరించే ముందు ఒక్క ఊణం సంకోచించినట్లు.... నిప్పుల్ని చెరిగే నిశ్శబ్దం; తరువాత పెద్ద శబ్దం.

అతనదిరిపడి వెనుదిరిగి చూశాడు.

శ్రీదేవి నేలమీద స్మృతిహీనురాలయి పడివుంది.

*

*

*

బెడ్ లైటు వెల్తురు గదంతా మందగా ప్రసరిస్తోంది. గోడమీది గడియారం టిక్కు టిక్కుమని చప్పుడు చేస్తోంది. పన్నెండు దాటిపోయింది.

శ్రీదేవి నిద్రపోవటంలేదు; కంఠం వరకూ దుప్పటి కప్పుకుని పడుకుని, కళ్ళుమూసుకుని ఆలోచిస్తోంది. సాయం త్రం ఆ సంఘటన జరిగినప్పటి నుంచీ ఆమెకు భర్తని చూస్తూంటే, అతణ్ణి తలుచుకుంటూంటే వొళ్ళు జలద రిస్తోంది. హృదయ క్షేత్రంలో ఎక్కడపడితే అక్కడ అతను

తన భర్తగాకాక-ఓ ప్రొఫెసర్ గా, మరమనిసిగా సాక్షాత్కరిస్తున్నాడు. ఆమెకి రాత్రి నిదురరాదు.

కన్నీటితో తలగడను అభిషేకం చేస్తోంది. అవి యీ రాత్రి యింకిపోవు.

కనులు సగం తెరచి అతని మంచంవైపు చూసింది. ఓ ప్రక్కకి వొత్తిగిలి వున్నాడు అలవాటు ప్రకారం. గాఢ నిద్రలో వున్నాడేమో!

ఈ వ్యక్తి ఎప్పుడూ యింతే. ఆ వ్యక్తిత్వం, అతని వ్యక్తిత్వం. పోనీ స్థాయి అందుకుందామన్నా అందుకోబుద్ధి కాదు; క్రిందకి పడిపోతేనే హాయిగా వుంటుందేమో అనిపిస్తుంది.

అతని కిప్పుడు ముప్పయి అయిదు, ముప్పయి ఆరు సంవత్సరాలుంటాయి. సన్నగా, పొడుగ్గా వున్నా, ఉక్కులాంటి బలమైన కఠిరం. అతని చురుకైన నేత్రాలలో ఎప్పుడూ శాంతి నశించదు. అతని నిర్మలమైన ముఖంలో ఎప్పుడూ అలసట ద్యోతకం కాదు. అతని జుట్టు కొంచం కూడా రాలిపోలేదు. ఎక్కడా నెరసిపోలేదు; ఈ వయసున అతను ప్రొఫెసర్ అయ్యాడంటే - అది తేలిక సంగతేం కాదు.

చూపులు త్రిప్పుకుని శ్రీదేవి గట్టిగా కళ్ళు మూసుటంది. అతని తల్లి శారదమ్మ వివాహానికి పూర్వం తనతో యిలా అనేది : "తనకు కావలసిన వస్తువును యెదుర్కోవటం వాడికి చేతకాదు. దాని విలువ గ్రహించటమూ తెలీదు. వాడు ఏకాకి అయిపోతాడేమోనని భయంగా వుంది. ఈ

దీనురాలి కోరికను మన్నించి అలా కానివ్వకూడదు నువ్వు-
చూడమ్మా, ఆ బండరాయి అంటే నీ కసహ్యం లేదు
కదూ.”

తను అభయమిచ్చింది. వృద్ధురాలి కోరిక తీర్చింది.

పాప పుణ్యాల ప్రసక్తి వచ్చినప్పుడు శ్రీధరు అనేవాడు.

“పుణ్యం, పాపం - వీటికి నే నాటే ప్రాధాన్యత యివ్వను.
పుట్టుకా, చావూ జీవితానికి మొదలూ, క్లయిమాకూకౌవు.
నాకు కావల్సింది మనుగడ. ఈ మనుగడ ఒక ఉక్కుపాత్ర
అయితే ఎక్కడా నొక్కులూ, చిల్లులూ వుండకూడదు.
నాకు ఊహ వచ్చిన దాదిగా నేను మెటీరయలిస్ట్ ని. అయితే
అంత మాత్రంచేత శూన్యాన్ని, దారుణాన్ని మాత్రంకాదు.
నా పరధిలో నాకూ కొన్ని యిష్టా యిష్టాలూ, అభి
రుచులూ వున్నాయి. కాని అవి మూఢ నమ్మకాలు
కావు. అవి. నా మనసున వికాసాన్ని పెంపొందింప
జేసేవి.”

“ఎలాంటివి?” అన్నదామె ఎగతాళిగా.

“ఎలాంటివా? నువ్వంటే నా కిష్టం. ఈ సత్యాన్ని
నేను ధిక్కరించలేను. ఈ ఊహ నాకు బాగుంటుంది -
అలాంటివి.”

అతడు ఆమెకు కొంత అర్థమయ్యాడు, కొంత అర్థం
కాలేదు. అర్థమయినంత వరకూ సానుభూతే పెరగలేదు.
అర్థంకాని విషయాలలో జుగుప్సాకలగలేదు. అతనికి జీవితంలో
భ్రమలులేవు. ప్రేమ పాఠాలు వర్ణించడు. ఊహలోకాలు
నిర్మించుకోడు. తను పొందదలుచుకున్న లాభానికి కృషిని

పణంగా ధారపోస్తాడు. అతనికి బద్ధకంలేదు. తనకు కావలసిన వస్తువుల్ని అభిమానంగా చూస్తాడు. కాని అతను 'అతి' మనిషి కాదు - 'మితి' మనిషి. ఏ సమయంలోనూ హాహాకారాలు చేయడు. మనిషిని ఎత్తి, కుదిపేసే ఉత్సాహం అతడి నెన్నడూ ఆవహించదు. ఏడుపులూ, మొత్తుకోళ్ళూ, ఉప్పెన లాంటి ఉద్రేకాలూ అతని దృష్టిలో హాస్యాస్పదం. అతడు తీవ్రతాన్ని తరచగలడు; తొలుచుకుంటూ పోగలడు. అనుకున్నవి సాధించగలడు. మాధుర్యాన్ని ఆస్వాదించగలడు. కాని వాటిని చితాలుగా అతీతాలుగా పరిగణించడు.

అతనిముందు శ్రీదేవి ఎన్నడూ తనని తావె ల్లిచేసుకోలేదు. బింకంగా వుండటం ఆమెకు తెలుసు. కాని ఇప్పుడు ఈ రాత్రి పడుకుని ఇంతగా దుఃఖిస్తున్నదంటే, తన బాధని బహిర్గతం చేసుకున్నదంటే యిది తిరిగి యిద్దరికీ వ్యక్తిగతమైన విషయం. ఇక్కడ ప్రకర్షలకూ, అభిజాత్యాలకూ తావులేదు.

కాని శ్రీదేవి అనుకున్నట్లు శ్రీధర్ నిద్రపోవటంలేదు. అతనాలోచిస్తున్నాడు.

ఆలోచించి, ఆలోచించి చివరకు కిలా తేల్చుకున్నాడు:
 "అవును; ఆమె యిష్టప్రకారమే కానియ్."

*

*

*

"వియామ్ సారీ డాక్టర్! దిస్ యిజ్ ఏ కేస్ ఆఫ్ ఫ్లూయిడ్ సెఫాలిస్" అంది మిడ్ వై ఫరీ ప్రొఫెసర్ రమాదేవి, ఏడు నెలల తర్వాత — అన్ని యిన్ వెస్టి గేషన్లూ అయ్యాక.

శ్రీధర్ కొద్దిగా చలించాడు.

“వెల్వీ మెట్రీ ఫైండింగ్స్ ఫేవర్ బుల్ గా వున్నయి ఫటన్ యింతవరకూ హెల్త్ గా వుంది. రేర్ వేస్ అనుకోండి. ట్రయల్ లేబర్ యిచ్చి, కుదరకపోతే క్రేనియాటమియా చేసేస్తాను. ఏమంటారు!”

శ్రీధర్ తల ఆడించాడు. కాని ఒక క్షణమాలోచించి “ట్రయల్ లేబర్ రిస్క్ ఎందుకు డాక్టర్? క్రేనియాటమియాతో ప్రొసీడ్ అయితే....” అన్నాడు.

“ఎందుకో డెలివరీ పాజుబుల్ అనిపిస్తోంది. శ్రీదేవి కేమి అపాయంకలగదు; మీరు నిశ్చింతగా వుండండి” అంది ధైర్యంగా రమాదేవి.

క్రేనియాటమియా చేసి ఎలాగైనా ఫటన్ ని డిస్ట్రీయ్ చెయ్యమని గట్టిగా చెబుదామనుకున్నాడు. కాని ఆమె విని పించుకోదు. గుడ్ బై చెప్పి బయటకు వచ్చేశాడు.

*

*

*

సిగిరేట్ మీద సిగరేట్టు కాలుతోంది. నిమిషాలు నిర్దయగా తగలబడుతున్నాయి.

నిమిషాలు యింత యాతనగా జరగటం అతని జీవితంలో బహుశా యిదే మొదటిసారి. శ్రీదేవి విలువ ఎంత అమూల్యమో, మనిషి ఎందుకు యంత్రం కాదో ఇప్పుడు తెలుస్తోంది.

“బాప్ రే! హాయిగా దుఃఖపడటం చేతకానివాడు ఎంత దుఃఖజీవి!!”

ఫోన్ గణగణ మ్రోగింది. ఒక్క ఉదుటున రిసీవర్ అందుకున్నాడు.

“నార్మల్ డెలివరీ. మేల్ ఛార్జ్. ఇద్దరి కండిషన్ బాగున్నది” అంది రమా దేవి నిశ్చలంగా. ఆమె అతన్ని అభినందించలేదు. ఆమె గొంతులో ఆనందం ధ్వనించలేదు. కారణం అతనికి తెలుసు.

“థ్యాంక్యూ డాక్టర్” నెమ్మదిగా అని ఫోన్ పెట్టేశాడు.

పిల్లాడి రంగు ఎరుపు. చేతులూ, కాళ్ళూ సన్నంగా వుండకల్లా వుంటాయి. దేహం గాలిలేని తిత్తిలా వేశాడుతోంది. చిల తాటికాయంత వుంటుంది. ఆ తలకు తగ్గట్లు మిడిగుడ్లూ, తీగూ తెన్నూ లేని ముక్కూ నోరూ.... ఆ పిల్లాడా యింట్లో పెరుగుతున్నాడు.

వాణ్ణి ఎప్పుడు చూసినా తమ పాథాలజీ మ్యూజియంలో అలాంటి స్పెసిమన్ లేదన్న సంగతి గుర్తు వస్తుంది ప్రొఫెసర్ శ్రీధర్ కి.

ఆ పిల్లాడు పెరగటమే ఒక ఆశ్చర్యం శ్రీధర్ కి. సాదా రకంగా కడుపులో వున్నప్పుడే చచ్చిపోతూ వుంటారు. యిలాంటి పిల్లలు. పిండాన్ని బయటకు తియ్యటానికి దాని శిరస్సును పరికరాలతో చిన్నాభిన్నం చేయవలసి వుంటుంది. జన్మించిన సమయానికి వీడి తల అంత మరీ పెద్దది కాకపోవటం వల్ల వాడి పుట్టక సాధ్యమైంది. పుట్టాడు; పెరుగుతున్నాడు; నవ్వుతున్నాడు.

శ్రీధర్ కి తెలుసు - వీళ్ళు బ్రతకగలిగితే వెరితల
కాయలుగా తయారౌతారని.

అత నా బిడ్డను ఒకటి రెండుసార్లు లేబరేటరీలో వస్తు
వుని పరీక్షించినట్లు పరీక్షించాడు. ఎప్పుడూ ఎత్తుకుని ముద్దాడ
లేదు. కబుర్లు చెప్పలేదు. శ్రీదేవితో వాడి యనారసితిని
గురించి, సంభవా సంభావాల గురించి ఎప్పుడూ ప్రస్తావించలేదు.

శ్రీదేవి వాడికి కరుణ అని పేరు పెట్టుకొంది.

ఆ పిల్లవాడిని పూర్తిగా కాకపోయినా కొంతయినా
ఆమెకు తెలుసు. డాక్టర్ రమ చెప్పింది. అవి ఓ రకం కన్
? నిటల్ ఎనామలీ. బ్రెయిన్ లో ప్లూయిడ్ పేరుకుని ఆ సితి
దాపురిస్తుంది.

శ్రీదేవికి భగవంతుడంటే నమ్మకముంది. పాప
పుణ్యాలపట్ల, కర్మసిద్ధాంతంపట్ల విశ్వాసముంది. అందుకనే
'నా పాప ఫల' మని గుండెలో అగ్నిహోత్రాన్ని దాచి
వుంచింది.

ఆమె వాణ్ని క్షణం దింపదు; ఎంత ముద్దు చేస్తోందో
లెక్కలేదు; ఎన్ని కబుర్లు చెపుతుందని, ఆ బుల్లాడికి.... పోనీ
ఎవరికి మాత్రం ఎలా తెలుస్తుంది - ఎన్ని కన్నీటి కణాల
సముదాయమో! తనని తాకే ఆ పెదిమలిచ్చే ముద్దు.

భర్తతో కొడుకుని గురించి ఎప్పుడూ సంప్రదించదు.
ఎత్తుకోమని అడుగదు. అసలు అతను చూస్తుండగా కొడుకుని
ముద్దుచెయ్యదు. అతను తమ యిద్దర్నీ ఆ సితిలో చూడటం
ఆమెకి బాగుండదు. భర్తతో ఆమె జీవితం మునపటికన్నా
లోతుగానూలేదు; ఇప్పుడు తక్కువయిందీలేదు;

ఆమె కరుణ కోసం బోలెడు బొమ్మలు కొన్నది. తనే చిన్నపిల్లగా మారి వాటిని ముందు పెట్టుకుని ఆడుతూ కూర్చునేది.

ఇంటికెవరైనా అతిథులు వస్తే కనబడ నిచ్చేదికాదు. వాడి నెత్తుకుని లోపలకు పారిపోయేది. దాచిపెట్టేసేది. ఎవరన్నాచూస్తారని అభిమానంకాదు; కాని నానుభూతి వాక్యాలు పలికినా, వాఖ్యానించినా తనకు భగ్గుమంటువని....

ఒకసారి కరుణకు కాస్త వళ్ళు వెచ్చబడి మూలగటం ప్రారంభించాడు. శ్రీదేవి కంగారుపడి భర్త దగ్గరకు గబగబా వెళ్ళింది. తప్పనిసరిగా ఇన్ని సంఘటనలు జరిగితీరాలిగా.

“బాబుకు జ్వరం వచ్చింది. ఒకసారి వచ్చిచూస్తారా?” అంది కంపితస్వరంతో.

“పద” అని అతను లేచాడు. వాడి ప్రక్కలోకూర్చుని ఎగామిన్ చేశాక “కంగారుపడకు శ్రీదేవి. మెల్ల బ్రోంకె టీన్. మెడిసన్ తెప్పిస్తాను” అన్నాడు.

ఆ రోజంతా అతను కొడుకుని, ఓ డాక్టరు పేషెంట్ అని చూసినట్లుగా చూశాడు.

రాత్రి ఏదో అలికిడి అయితే అతను తలతిప్పి చూశాడు. బెడ్ లైటు వెలుగ్లో, శ్రీదేవి పిల్లవాడికి పాల పీసాతో ఫీడ్ చేస్తూ కనిపించింది. అప్రయత్నంగా గడియారం వంక చూశాడు. పన్నెండు దాటింది.

“శ్రీదేవి నువ్వు చేస్తున్నది కూడని పని. రాత్రి పది దాటాక తిరిగి ఆరుగంటలదాక ఫీడ్ చెయ్యకూడదు. మా నెయ్యి” అన్నాడు.

శ్రీదేవి, చేస్తున్న పనిని ఆపి పిల్లాణ్ణి ప్రక్కగా పడుకో పెట్టుకుని జోకొట్టి నిద్రపుచ్చటానికి ప్రయత్నించసాగింది. వాడు ఊరుకోవట్లలేదు. గుక్కపట్టి ఏడుస్తున్నాడు. ఇహ ఆమెకు వాణ్ణి మరిపించడం సాధ్యంకాక “ఊరుకోడండి; పాలుపడతాను” అన్నది దీనస్వరంతో.

“రోజూ యిలాగే చేస్తున్నావా?”

“ఏడుస్తూంటే పడుతున్నాను.”

“చదువుకున్నదానివి అయివుండికూడా నువ్వీలా ఎందుకూ పనికి రాకుండా తయారవుతున్నావేం శ్రీదేవి?”

ఆమె ఏమీ సమాదానం చెప్పలేదు. కాసేపటికీ వాడింకా ఏడుపు తగ్గించకపోతే నిద్రాభంగమవుతుందని, ఎత్తుకుని కారిడార్ లోకి తీసుకెళ్ళి అటూ యిటూ తిప్ప సాగింది.

రెండు రోజులకు వాడి జ్వరం తగ్గిపోయింది.

ఒకనాడు ఆమె లోపలనుండి హాల్లోకి వచ్చేసరికి నిద్ర పోతూన్న పిల్లాడివంక పరీక్షగా చూస్తూ కనిపించాడు శ్రీధర్. అత నంత దీర్ఘంగా ఏమి పరిశీలిస్తున్నాడో ఆమెకి బోధపడలేదు. తన సబ్జెక్ట్ తాలూకు ఒక స్పెసిమన్ ని గ్రాస్ ఎపియరెన్స్ పరిశీలిస్తున్నట్లు పరిశీలిస్తున్నాడేమో! ఆమె వంటి మీద జెరులు ప్రాకినట్లయింది. వెనకనుంచి చప్పుడుగాకుండా వచ్చి “చలిగా వుంది” అంటూ సాధ్యమైనంత పూర్తిగా దుప్పటి కప్పేసింది.

అతనికోసమని అప్పుడప్పుడూ స్నేహితులు వస్తూండే

వారు. - “వార్ట్ యీజ్ దిస్, శ్రీధర్ ! మీ కొడుకుని చూపించ రేం ?” అని ఆడిగేవారు అందరూ.

“వాడు హెల్త్ షైల్ కాదండీ, హైడ్రో సెఫాలస్ అని ఓ డిసీజ్ వుంది. అమెరికాలో అయితే ప్రతి అయిదు వందల కాన్పులకూ ఒకడు అట్లా జన్మిస్తాడు. యాదృశ్చికంగా మీరు యిద్దర్ని చూసివుంటారు, పెద్ద తలకాయా, యింతంత గుడ్లూ, డిస్ ప్రాప్ షేర్ నేట్ గా కాళ్ళూ చేతులూ....” అని ఓ లెక్కరు యిచ్చినంత పనిచేసి “రండి చూద్దరుగాని” అంటూ లేచా డొకసారి.

“ఎందుకు లెండి ?” అని ఆ స్నేహితుడే ఇబ్బందిలో పడిపోయాడు.

“నోనో; ఏమీ ఫర్వాలేదు; రండి” అంటూ శ్రీధర్ అతన్ని లోపలకు తీసుకుపోతున్నాడు.

శ్రీదేవి యిదంతా ఆలకించింది. వళ్ళంతా తేళ్ళు ప్రాకినట్లయింది. గుండెల్లో గునపాలు గుచ్చినట్లయింది. ఏది సభ్యత? ఏది సభ్యతకాదు? పిల్లాడ్ని ఎత్తుకుని గబగబా గదిలో దూరి తలుపు గడియపెట్టింది.

“శ్రీదేవీ! తలుపు తియ్యి. స్నేహితులు వచ్చారు. ఆ బాబ్బాయిని చూస్తారుట,” అన్నాడు శ్రీధర్ తలుపు కొడుతూ.

లోపలనుండి ప్రత్యుత్తరంలేదు.

“పోనీలెండి. మరెప్పుడన్నా చూడవచ్చు” అని మొహమాట పడుతున్నాడు మిత్రుడు.

గదిలో బిడ్డని పొత్తిళ్ళలో పెట్టుకుని శోకమూర్తిలా కూర్చున్న శ్రీదేవికి యీ మాటలు దూరంగా వినిపించాయిట, “షి యిజ్ ఏస్ ఎడ్యుకేటెడ్ లేడీ. బట్ ఎ సెంటి మెంటల్ ఫూల్.”

పిల్లాడు యింకా కొంచెం ఎదిగాడు. బోర్లా పడుతున్నాడు. అంత పెద్ద తల వేసుకుని వాడు బోర్లా పడుతుంటే శ్రీధర్ ఎడ్యుకేషనల్ ఫిల్మ్ చూస్తుంటు నిలబడేవాడు.

ఓసారి పిల్లాడు ప్రక్క-మీదినుంచి దొర్లి పడిపోయాడు. తలకి దెబ్బ తగిలి నెత్తురుకూడా కారింది, ఆ రోజంతా ఆమె పడిన బాధ వర్ణనాతీతం. చూసి చూసి చివరకు శ్రీధర్ అన్నాడు మందలింపుగా. “నీకు మళ్ళీ మళ్ళీ చెప్పవలసి వస్తూన్నందుకు చింతిస్తున్నాను శ్రీదేవీ. అంతగా బంధాన్ని పెంచుకోవటం నీకే నష్టం.”

తల్లికి తనయుడికి మధ్యవుండే సంబంధ బాంధవ్యాలను లాభనష్టాల త్రాసులో వేసి తూచటం చేతకాదు శ్రీదేవికి. కాని ఆమె అతన్నో వాదించదు. మానంగా ఊరుకుంది.

ఒకరోజు అతను పనివున్నట్లు భార్యను దగ్గరకు పిలచి “చూడు శ్రీదేవి, వీడితల రోజు రోజుకూ పెద్దది అవటం లేదా?” అన్నాడు పడుకుని ఆడుకుంటున్న కొడుకును చూపిస్తూ.

శ్రీదేవి తలఎత్తి అతని ముఖంలోకి చూసింది. ఆమె కళ్ళలోనికి ఎర్రని జీర వచ్చింది. “చూడండి; మిమ్మల్నో విషయం అడుగుదామనుకుంటున్నా నెప్పట్టుంచో.”

గొంతులో అంత కఠిన్యం అతనెప్పుడూ వినలేదు.
అవతిభుడై చూశాడు.

“ఈ పిల్లాడికి తండ్రినని మీ కెప్పటికి స్ఫురిస్తుంది.”

ఆమె జవాబుకోసం నిరీక్షించలేదు. జవాబు ఆక్క
ర్లేదు. పిల్లాణ్ణి ఎత్తుకుని లోపలకు వెళ్ళిపోయింది.

అనుభూతులు ఎరుగని శ్రీధర్ అచేతనుడై నిలబడి
పోయాడు.

*

*

*

చివరకు అనుకున్నంతా జరిగింది. శ్రీదేవిని విధి మళ్ళీ
వెక్కిరించింది. ఇన్నాళ్ళకు క్రమంగా పిల్లాడు క్షీణించిపోనా
గాడు. చూపు నిలపటం తగ్గింది. వెరి నవ్వు ఆగింది. ఏవేవో
గాండ్లి కేవన్ను-పొట్టలో, గొంతులో, మెదడులో.... ఒక దుష్ట
క్షణాన ఫిట్స్ లా తల విసిరేయసాగాడు. అలా మూడురోజులు
తీసుకుని తీసుకుని, మరో దుష్టక్షణాన తన వికృత రూపానికి
స్వస్తి చెప్పి మరో రూపాన్ని వెదుక్కుంటూ వెళ్ళిపోయాడు.

వాడి మృతదేహాన్ని ఒళ్ళో పెట్టుకుని శ్రీదేవి
మానంగా కన్నీరు కారుస్తూ కూర్చుంది. బయటకు ఒక్క
మాటా అనలేదు. ఎవర్నీ నిందించలేదు.

చాలా సేపటికి అతడామెను సమీపించి “ఎంతసేపలా
దుఃఖాస్తూ కూర్చుంటావు శ్రీదేవీ, వాణ్ణి తీసుకుపోయి అంత్య
క్రియలు జరిపిస్తాను” అన్నాడు. ఆమె ఓసారి తలవత్తి అతని
ముఖంలోకిచూసి, చేతులుజాచి శవాన్ని అందిచ్చి “తీసుకు
వెళ్ళండి” అంది.

కుమారుడి మృతదేహాన్ని శ్రీధర్ రెండు చేతుల్లోనూ పొదివి పట్టుకున్నాడు. కారుదగ్గరకు తీసుకు వెళ్ళి బాక్ స్టీటులో పడుకోబెట్టి, స్టీరింగ్ ముందుకువచ్చి కూర్చున్నాడు. కారు కదిలి ఆ బంగళాను దాటి వెళ్ళిపోయింది.

మూడురోజులు శ్రీదేవి యీ లోకంలోలేదు. ఏమీ తినదు. నిద్రపోదు. ఎవరితో మాట్లాడదు. ఎందుకో, ఎక్కడో అనవసరంగా అన్యాయం జరిగిపోయినట్లు లోపలినుంచి తొలిచే వ్యధ, ఆమె క్షీణించిపోతోంది.

తన తత్వానికి విరుద్ధంగా శ్రీధర్ ఆమె ప్రక్కన గంటలతరబడి కూర్చుని ఓదార్చాడు. ఆమె మనసుకు ఉల్లాసం కలుగజేయాలని, ఉన్నుఖిత పరచాలని ఆరాటపడ్డాడు. చివరి కన్నాడు - "దుఃఖాన్ని మనం పరమ శత్రువులా చూడాలి. ఈ సత్యం తెలుసుకో." "

ఇంట్లో ఏ మూలకి పోయినా, ఏ గదిలో అడుగు పెట్టినా - ఆమె కా రూపమే ప్రత్యక్షమవుతుంది. పెద్ద తలకాయా, చిన్న చేతులూ, కాళ్ళూ, గట్టిగా పలకలేని నోరూ....

ఆ నోరు జాలిగా "అమ్మా! అమ్మా!!" అని పిలుస్తు నట్లు వినిపిస్తుంది.

ఆమె గుండెల్లో తుపాకిగుళ్ళు దిగబడతాయి.

"నేను నోచుకోలేదు, నేను నోచుకోలేదు" అని వాపోతుంది.

ఆ మంచినోరు యిలా అంటుంది. "అమ్మా! యిది నా తప్పా? మరి ఏందుకే ఈ శిక్ష?"

“బాబూ యీ శిక్ష నీకుకాదు, నాకు. అసలిది శిక్ష కానేకాదు - నా పంట, నా అదృష్టం.”

నోరు అంటుంది, “పోస్ట్ అమ్మా! నేను వెళ్ళిపోవటమే మంచిది, బ్రతికి అందరి వికృతపు చూపులూ నామీద పడటంకన్నా!”

“వాళ్ళని కాలేస్తాను, వాళ్ళని శపిస్తాను, వాళ్ళఅంతు చూస్తాను.”

నోరు అంటుంది: “కాదులే అమ్మా! నాకోసం నువ్వు యిరుకు జీవితం అనుభవించట మెందుకు?”

“అయ్యో! నేనెంత కిరాతకురాల్సి! నేనే అలా పుట్టి పుంట నా జీవితం ఏమయి వుండేది?”

ఆమె ఆలోచనలో, సంఘర్షణలలో, దహించే విషాదంలో అలిసి అలిసి సామ్మసిల్లి పోయేది.

“మైగాడ్! పూర్వులు చెప్పింది నిజమే. నరకమున్నది” అని సిగరేట్లు తగలబెట్టేవాడు శ్రీధర్.

*

*

*

సాధాలజీ మ్యూజియంలో మిగతా స్పెసిమన్స్ అన్నీ ఒక ఎత్తు, శ్రీధర్ క్రొత్తగా అమర్చిన హైడ్రోసెభాలన్ స్పెసిమన్ ఒక ఎత్తు.

“కన్ జనిటల్ హైడ్రోసెభాలన్, సర్వసాధారణంగా యిన్ ట్రాయుటైరెన్ లైఫ్ తోనే ఫటస్. చచ్చిపోతుంది. దిస్ యాజ్ ఏ రేర్ కండిషన్. అయిదు నెలలవరకూ జీవించాడు”

ఆని ప్రొఫెసర్ శ్రీధర్ విద్యార్థులకీ చూపించాడు.

అతనికి సెంటిమెంట్లులేవు. మూఢ నమ్మకాలు అంత కంటే లేవు. అయినా ఆ స్పెసిమెన్ అంటే అత్యంతాభిమానం. అసలు రోజూ ఓ గంట మ్యూజియంలో గడవటం అతని అభ్యాసం. అందులో తిరుగాడుతూ సరిగ్గా దాని దగ్గరకి వచ్చే సరికి అప్రయత్నంగా ఆగిపోయేవాడు. అయిదునిమిషాలు అలాగే నిలబడిపోయేవాడు. అతని కళ్ళు తదేకంగా దానిని వీక్షిస్తూవుండేవి. ఫార్మలిన్ లో తేలుతున్న ఆ పెద్దతలకాయ గల చిన్న శరీరం అతని హృదయంలో రోజు రోజుకూ స్థావరం ఏర్పరచుకోసాగింది.

దానిచెంత నిల్చుంటే అతని హృదయము స్పందించి నట్లు వుండేది. శరీరం చమచ్ఛేది. అక్కడ ప్రదర్శనకు వుంచ బడిన పదార్థం, సైన్సుని విరజిమ్మే ఆ ఉపయుక్త వస్తువు తన రక్తంలో రక్తం, తన బొమెకతో బొమిక, తనలో ఓ అంగం

ఈ రకం అర్థభావాలు తన నావహిస్తున్నాయని అతనికి మొదట్లో తెలిసేదికాదు. అంతా యాత్రికంగా జరిగిపోతూం దనుకునేవాడు. కాని యీ హృదయస్పందన, చురుక్ చురుక్ మనే ఆవేశం..... తను ఏదో అజ్ఞాతశక్తికి లోబడుతున్నాననీ, తనని ఎవరో జయిస్తున్నారనీ, అతను గ్రహించాడు. సిగ్గు పడ్డాడు..... ఇహనుంచీ ఆ ప్రదేశంలో ఆగకూడదనుకున్నాడు. అక్కడుంచి గబ గబా ముందుకు నడిచి వెళ్ళిపోవటానికి ప్రయత్నించేవాడు. కాని అతని పాదాలు అతను చెప్పినట్లు వినడం మానేసాయి. అక్కడకు చేరుకునేసరికి చటుక్కున ఆగేవి. వెంటనే కళ్ళు అటు తిరగటం, తదేకంగా తిలకించటం ఆధవా మానవప్రయత్నం జయించి ఎప్పుడైనా అతను

ముందుకు నాగిపోయినా ఏదో ఒక నెపంతో తిరిగి అటునెట్టు కుంటూ వెళ్ళేవి పాదాలు. అతని బాధ భరించలేక అసలు మ్యూజియం హాలులోకి అడుగుపెట్టకూడదని నిశ్చయించి, అందుకు ప్రయత్నించాడు. కాని కనీసం ఒక్కరోజు.. ఒక్క రోజుకూడా అతనా ప్రయత్నంలో సఫలీకృతుడు కాలేక పోయాడు. అక్కడికి వెళ్ళకూడ దనుకున్నా కొద్దీ మనసటే పరుగెత్తేది. గుండెను ఆ మ్యూజియంహాలు కళ్ళాలువేసి లాగుతున్నట్లు అయ్యేది. ఈ నిగ్రహం....ఆ ఆకర్షనతో.... చివరి కతన్ని బలహీనత కమ్మేసేది. కళ్ళు మూసుకుని అలసటగా 'బాప్ రే' అనుకునేవాడు. అతనికి తెలియకుండానే ఎప్పుడో అతని కళ్ళూ, కాళ్ళూ వాటి పని అవి చేసేసేవి.

ఇలాంటి అవస్థ జీవితంలో మునుపెన్నడూ లేదు. అతన్నో పెద్ద యుద్ధం మొదలయింది. అంతర్ముద్ధం. తనలో తను పోరాడుతున్నాడు. తనమీద తను పళ్ళుకొరుకుతున్నాడు, గర్తులతో ఝడిపిస్తున్నాడు.

మొదట విజ్ఞానాభిరుచి, తదుపరి యుద్ధం, తదనంతరం అభిమానం, ఆ తర్వాత ఆకర్షన, అటుపైన మమకారం, వెర్రి ధ్రువం, పిదప ఏకత్వం-ఒకదాని వెనుక ఒకటి విరుచుకుపడ్డా అతన్ని కుదిపి కదిపి పారేస్తున్నాయి. ఆ ఆకృతి ఒక్కసారి నిద్రలోకూడా ప్రత్యక్షమవుతుంది. అస్పష్టంగా కలవరిస్తూ న్నాడు.

శ్రీదేవి తన పరిధినుంచి యివతలకు వచ్చి అతన్నో వచ్చిన చిత్రమైన మార్పుని గ్రహించేసరికి రోజులూ, ఖారాలూకూడా గడిచాయి.

ఒకరోజు అతను పక్కమీద పడుకుని పైకి చూస్తున్నాడు. ప్రక్కన అలికిడి అయింది; అతనికి తెలియలేదు. శ్రీదేవి వచ్చి అతని ప్రక్కన కూర్చుని, అతన్ని స్పర్శించే దాకా అసలు గ్రహించలేదు.

ఉలికిపడి ఆమెవంక చూసేసరికి “చెప్పండి” అంది మృదుకంతం.

“ఏమిటి?”

“మీలో ఏదో మార్పు వచ్చింది. దేనికో బాధపడుతున్నాడు. మనిషి చిక్కిపోయాడు. ముఖంలోని కాంతికూడా నశించింది. పరధ్యాన్నంగా వుంటున్నారు. కలవరిస్తున్నారు. ఇదంతా దేనికని?” తన చేయి అతని వక్షస్థలంపై వుంచి ఎంతో ఆదరపూర్వకంగా అడిగింది.

అతను విస్మయపడ్డాడు. “నిజంగానా? నిజంగా నాలో అంత మార్పు వచ్చిందా?”

“ప్రపంచ చరిత్రలోనే విశిష్టమైన సంగతి. నిజంగా మీలో అంత మార్పు వచ్చింది. నా కళ్ళని నేను నమ్మలేకుండా వున్నాను.”

“కారణం నాకూ స్పష్టంగా తెలీదు శ్రీదేవీ!”

“పోనీ నాకు కారణం చెప్పవద్దుగానీ, మీరు మాత్రం మామూలుగా వుండండి. నా విశ్వాసాలను చెదరగొట్టే బలహీనతలు రెచ్చగొట్టకండి.”

అత నామె కళ్ళల్లోకి చూస్తూ చాలాసేపు ఊరుకున్నాడు. “శ్రీదేవీ! నిన్నో ప్రశ్న అడిగేదీ?” అన్నాడు తర్వాత.

“అడగండి.”

“నేను చాలా ఎబ్బెట్టు మనిషినా?”

ఆమె అదిరిపడి ముఖంలోకి చూసింది. అతని ఛాతీమీద మృదువుగా రాస్తూన్న ఆమె చెయ్యి ఆగిపోయింది.

“నువ్వు నన్ను ద్వేషించిన సమయలూ, ఏవగించుకున్న సన్నివేశాలూ చాలా వున్నాయా?”

ఆమె చటుక్కున లేచివచ్చింది. ప్రభూ ఇది ప్రశ్న కాదు. ధనుర్విముక్త విశిఖం.

కాని తమాయించుకుని ప్రాధేయపూర్వకంగా అంది :
 “మీ రెప్పుడూ నన్నిలా అడగరనుకున్నాను. ఇలాంటి సమయం రాదనుకున్నాను. మీ ప్రవర్తననూ, శిక్షణనూ అగ్ని సహించానుగానీ యీ ప్రశ్నను మాత్రం సిహించలేను; ఇప్పుడేకాదు నేను చచ్చిపోయే లోగా ఎప్పుడూ నన్నీ ప్రశ్న వేయవద్దు, క్షమించండి. మనసు గాయపరిస్తే” అని లేచి అక్కడ్నుంచి వెళ్ళిపోయింది.

అతను నిట్టూర్చాడు. శ్రీదేవికి తను చేసినపని తెలీదు.
 “తల్లీ ఏం జరుగుతుంది? అగ్నిపర్వతం బ్రద్దలవుతుందా?”

* * *

ఒక మహా విలయం సంభవిస్తున్నది. భూమి బీటలు బాగుతోంది, బ్రద్దలవుతున్నది. అగ్నిపర్వతాలు మంటలు ఎగ చిక్కుతున్నాయి, లావాని విరచిమ్మేస్తున్నాయి. సముద్రాలు పొంగి ప్రపంచాన్ని కబళించివేస్తున్నాయి. తుఫానులు చెల రేగుతున్నాయి, జ్వాలలు, మాడ్చి మసిచేసే వేడి, ప్రపంచపు పాలిమేరకు గిరాటువేసే సుడిగాలి, ప్రవాహాలను సృష్టించే కుంభవృష్టి, అధఃపాతాళానికి త్రోసేసే భూకంపం.

కెవ్వమని కేక పేట్టాడు.

కిటికీలోంచి గగన వీధుల్లోకి తిలకిస్తున్న శ్రీదేవి పరిగెత్తుకు వచ్చింది? “ఏమండీ? ఏమయిందీ?” అని అడుగుతోంది ఆతృతగా, ముఖంమీదకి వంగి.

అతనికి శరీరమంతా ముచ్చెమటలు పోసేశాయి. గజ గజమని వణుకుతున్నాడు. శ్రీదేవి కంఠం మరో లోకం నుండి వినిపించినట్లయింది. బలవంతంగా కళ్లు తెరచాడు.

“ఏమండీ ఎలా వుంది?” అతని ముఖం మీద శ్రీదేవి ముఖం.

“ఏదో కలవచ్చింది శ్రీదేవీ! సర్వనాశనం జరిగిందట” అన్నాడు బలహీనంగా.

ఆమె వదనమండలం నీలిమేఘాలతో నిండిపోయింది.

“మీరు ఎక్కువగా ఆలోచిస్తున్నారు. అందుకే....”

కాసిని క్షణాలు మానంగా గడిచాయి.

“వారంరోజు లయిందికదూ నేను మంచమెక్కి?”

తల వూపింది.

“అబ్బా, యింతకాలం నే నెప్పుడు జబ్బు పడలేదు. అందుకే నేమో....”

“ఊ?”

“అందుకేనేమో ఆలోచనలు-”

“మీరలా విసుగు చెందకూడదు. ఇంకో రెండు రోజులు పూర్తి విశ్రాంతి తీసుకుంటేనేగాని మీరు మామూలు మనిషి కాలేరు.”

“మామూలు మనిషి” అతని పెదాలపై చిరునవ్వు ఉదయించింది

“ఎందుకు నవ్వుతున్నారు”

“అనుమానం వచ్చిందిలే”

“దేన్ని గురించి?”

అతనికేమి చెప్పాలో తోచక “మళ్ళీ మామూలు మనిషిని అవుతానా, కానా అని?” ఆమె కాళ్ళక్రింది భూమి కదిలివట్టయింది. “అలా అనకండి” అంది డగ్గుత్తి కతతో.

“శ్రీదేవి!” అని పిలిచాడు.

“ఊ”

“అటు బయటకు చూడు.”

ఆమెకి అర్థంగాక “ఏముందండి అక్కడ?” అని ప్రశ్నించింది.

“కావలసినంత వుంది. అస్తమించే సూర్యబింబాన్ని గప్పేసిన మేఖాలు, నన్నుచూసి నవ్వేగాలి. వెక్కిరించే వృక్ష సమూహాలు”

శ్రీదేవికి గుండె బరువెక్కింది. దుఃఖం ఉప్పెనలా ముందుకు వచ్చింది.

“అబ్బా! అలా మాట్లాడకండి బాబూ. మీకు పుణ్య ముంటుంది” ఆమె గొంతు పూడిపోయింది.

మళ్ళీ నిశ్శబ్దం,

శ్రీదేవి కాస్త సంకోచిస్తూనే “ఇవాళ శనివారం గదూ. ఈ సాయంత్రం నేను దేవాలయానికి వెళ్దామను

కున్నాను. వెళ్ళి రమ్మంటారా?" అని అడిగింది, తల వంచుకుని.

“వెళ్ళిరా, సంకోచం దేనికి?”

“మీరు ఇంట్లో ఒంటరిగా వుండాలని....”

“ఫర్వాలేదు శ్రీదేవి; తగ్గిపోయిందిగా”

“సరే.... కానీ మీరింకా నీరసంగానే వున్నారు.

మంచం మీదనుంచి లేవద్దు సుమా! నేను గంటలో వచ్చేస్తాను” అని శ్రీదేవి మరీమరీ చెప్పి బయల్దేరింది.

నిముషం వెనుక నిమిషం గడిచింది. శ్రీధర్ కి యిహా మంచంమీద పడుకోబుద్ధి కాలేదు. నెమ్మదిగాలేచి కూర్చున్నాడు. ఫర్వాలేదు. తేలిగ్గానే వుండనిపించింది. నిలబడ్డాడు. బాగానే వున్నట్లుతోచింది. మెల్లిగా నడిచి కార్పిడార్ లోకి వచ్చి గోడకి ఆనుకున్నాడు.

ఆకాశాన చిక్కగా మేఘాలు అలుముకుంటున్నాయి. పశ్చిమాదిన సూర్యబింబం పూర్తిగా మూసుకుపోయింది. వర్షం వచ్చే సూచనలు కనబడుతున్నాయి.

శ్రీదేవి కాలినడకన వెళ్ళింది. తిరిగి వచ్చేసరికి తడిసి పోతుందేమో! అతని మనసు ఆరాటపడ్డది.

అక్కడే నిలబడి, యిలాంటి సమయంలో, యిలాంటి వాతావరణంలోనే తను....

“పిల్లాడ్ని పుట్టనివ్వను” అనే అర్థం ధ్వనించేటట్లు చెప్పాడు.

పుట్టనూ పుట్టాడు; కాస్త పెరగనూ పెరిగాడు; నశించనూ నశించాడు.

“కాదు. నశించలేదు.” ఏదో కంతం కర్కశంగా అరిచి నట్టయింది.

అతను ఉలికిపడ్డాడు. అవును, వాడి శరీరం నశించలేదు. తన వృత్తికోసం కళ్ళముందు వుంచుకున్నాడు. కాని యీ వృత్తికి నిర్వచనం వేరు. ఇది సరసతవున్న మనిషియొక్క వృత్తికాదు.

“నేను నశించలేదు నాన్నా, నేను నశించలేదు, నన్ను బంధించారు లోషన్ లో ముంచారు. అద్దాలగుండా అంతా కూసున్నారు. నా పెద్దతలకాయ వాళ్ళ చూపులతో చిల్లులు పడుతోంది.”

వారంరోజులు.....! అబ్బ! ఇంతకాలం గడిచిపోయింది. ఈ జీవితం తన శరీరాన్ని బంధించివేసింది. ఇన్నాళ్ళు తను....ఎలా భరించాడు? ఎలా జీవించాడు?

ఆశ్చర్యంకాదు. అతని కంటి నుండి రక్తపు చుక్కల వంటి నీటిబిందువులు రాలాయి.

“నువ్వు రాయివి, బండరాయివి.”

మనసు పొమ్మని శాసిస్తోంది.

“శక్తి లేదు, శక్తి లేదు.”

“అందుకే. నువ్వు రాయివి, బండరాయివి”

“జ్వరంగా వుంది. శక్తి చాలదు.”

“చావువులే. రాళ్ళకి చావులేదుగా.”

రాళ్ళకి చాటులేదుగా.

కాళ్ళూ, మనసూ ఏకమైనాయి; మస్తిష్కం పని

చేయటం మానేసింది. అంత చలిలోనూ చమరుస్తున్నాడు
“పోతాను, పోతాను.”

.... బంగళా పోర్చుగోలోంచి ఎంబాసిడరు కారు
కదిలింది.

*

*

*

మ్యూజియంలోకి అడుగుపెట్టి, గోడకున్న స్విచ్
నొక్కాడు. హాలు హాలంతా విద్యుత్ వెలుగుతో నిండి
పోయింది.

అదిగో తన.... అదిగో....! రెండడుగులు వేశాడు.

హఠాత్తుగా లైట్లు ఆరిపోయాయి. కరెంటుపోయి
నట్లుంది. అంతా చీకటి! గాఢాంధకారం, ఏమీకనబడటలేదు.

“బాబూ! ఎక్కడా!!!” హృదయం మూలిగింది.

“ఇదిగో నాన్నా. యిక్కడ. యిక్కడ నన్ను బంధించారు. ఊపిరాట్టంటేడు.”

“ఒక్క నిమిషం. వస్తున్నా బాబూ.” శెంటిమెట్లకి
అతీతులు ప్రొఫెసర్ శ్రీధర్, అడుగులు వేస్తున్నాడు తడుమ
కుంటూ, తడబడుతూ.

ఆ కారుచీకటిలో అతనిచుట్టూ అనేకరోగాలతాలూకు
విచిత్ర, భయంకర చిహ్నాలు స్త్రీలవి, పసిపాపలవి, వృద్ధులవి,
గుండెజబ్బువి, కాన్సర్ వి, క్షయవ్యాధివి, సిఫిలిస్ వి, ప్రైమరీస్
వందలు, వందలు.... అతని సేకరణ.... మానసిక ఆస్తి -

“నాన్నా! నాన్నా! ఇక్కడ నాన్నా.”

అతన్ని అన్ని వైపులనుంచీ పిలుస్తున్నట్లుగా వుంది.
అన్ని దిక్కులనుండి వినిపిస్తోంది. దారి తెలియటలేదు. ప్రక్కకి
పోతున్నాడు, ముందుకు పోతున్నాడు....

టక్టక్టక్అడుగుల చప్పుడు.

‘ఎవరది?’ ఆగి అరిచాడు. తన అడుగుల సవ్వడే యింత భయాన్ని కలిగించిందా? అంతా నిశ్శబ్దం. మళ్ళీ కదిలాడు.

“నాన్నా ! నాన్నా ! !!!”

పిలుపు - జాలిగా, దీనంగా రక్తాన్ని పిండుతూ.

ఎవరిదో నవ్వు.

“ఎవరది?” మళ్ళీ అరిచాడు.

“ఇక్కడ నాన్నా ! ఇక్కడ నాన్నా !!”

చేరుకున్నాడు. చేతులు ముందుకుచాచి అక్కడున్న గ్లాస్ జార్ ని తడిమాడు. అవుననే నమ్మకం కుదిరింది.

“నువ్వేనా నాన్నా ?”

“అవును ! నాన్నా.”

అనుకోకుండా అతని చేతులు దాన్ని వైకెత్తాయి; చాలా బరువుగావుంది. దాన్ని దగ్గరకుతీసుకోవాలనీ కావలించు కోవాలనీ ఆరాటం; చేతులు వణుకుతున్నాయి.

అంతకంతకూ దానిబరువు ఎక్కువవుతోంది. చేతులకు శక్తి చాలటంలేదు.

గుండెకి అదుముకుంటున్నాడు చేతులపని అయిపోయింది. అవి దాహమన్నాయి.

ధనేల్ మని చప్పుడు “బాబూ !” అన్న అరుపులు మ్రగిగా.

దీపాలు వెలిగాయి. నిలబడి వొణికిపోతూన్న శ్రీధర్ కి కనిపించింది-ముక్కలూ, చెక్కలుగా క్రిందపడివున్న గాజు

పాత్రా. నలువైపులా కారిపోయిన ఫార్మలిన్, అందులో అప్పుడే చనిపోయినట్లు నిశ్చింతగా పడివున్న విచిత్రపుమాంసపు ముద్ద....

శ్రీధర్ వొంగి కొడుకుని చేతుల్లోకి తీసుకున్నాడు. ఆ శరీరంవంక ఒక నిమిషం తదేకంగా చూశాడు. “నీకు న్యాయం చేస్తాను.” ఆరాటం మనసు ఉరకలు వేసింది. అలా పిల్లవాణ్ణి ఎత్తి బుకాలమీద వేసుకుని బయటికి నడిచాడు.

మ్యూజియంలోని ఒక స్పెసిమన్ ని ఉన్నాదిలా కారులో పెట్టుకుంటూన్న ప్రొఫెసర్ ని విచిత్రంగా చూస్తూ నిలబడ్డారు అటెండర్, వాచ్ మేనూ. కారు కదిలి శ్మశానం వైపు దారి తీసింది.

